

**REGIONAL NEWS UNIT
AKASHVANI, GUWAHATI
0000000000**

Date : 30-April-2026

Time : 1800 HRS

Assamese Evening Bulletin

HEADLINES

.....

- ১। বিধানসভা নিৰ্বাচনৰ ভোটগণনাৰ পৰিপ্ৰেক্ষিতত জিলা প্ৰশাসনসমূহে প্ৰস্তুতি প্ৰায় সম্পূৰ্ণ।
- ২। জুবিন গাৰ্গৰ মৃত্যুৰ গোচৰত অভিযুক্ত শ্যামকানু মহন্তৰ জামিন আবেদন নাকচ।
- ৩। দেশত বন্ধন গেছ, পেট্ৰ'ল আৰু ডিজেলৰ নিৰন্তৰ যোগান অব্যাহত আছে বুলি চৰকাৰৰ প্ৰকাশ।

আৰু

- ৪। আই পি এল ক্ৰিকেট প্ৰতিযোগিতাত আজি গুজৰাট টাইটানছ, আৰু বয়েল চেলেঞ্জাৰ্ছ বেংগালুৰু মুখামুখি।

00000

বিধানসভা নিৰ্বাচনৰ ভোটগণনাৰ পৰিপ্ৰেক্ষিতত জিলা প্ৰশাসনসমূহে প্ৰস্তুতি প্ৰায় সম্পূৰ্ণ কৰি তুলিছে। মুখ্য নিৰ্বাচনী বিষয়া অনুৰাগ গোৱেলে আজি কাছাৰ জিলা পৰিদৰ্শন কৰি ভোটগণনাৰ সামগ্ৰিক প্ৰস্তুতিৰ পৰ্যালোচনা কৰে। তেওঁ শিলচৰৰ বামনগৰত স্থাপন কৰা ষ্ট্ৰংকম পৰিদৰ্শন কৰি নিৰাপত্তা ব্যৱস্থা, গণনা কক্ষৰ প্ৰস্তুতিকে ধৰি আনুষংগিক বিষয়সমূহৰ বুজ লয়।

শিৱসাগৰ জিলাত ভোটগণনাৰ বাবে প্ৰশাসনৰ প্ৰস্তুতি সম্পূৰ্ণ হৈ উঠিছে। জিলা আয়ুক্ত কাৰ্যালয়ত আয়োজিত এখন সংবাদমেলত আজি জিলা পৰিষদৰ মুখ্য কাৰ্যবাহী বিষয়া সতীশ ঠাকুৰীয়াই ৪ মে'ৰ পুৱা ৮ বজাৰ পৰা শিৱসাগৰ নগৰৰ চৰকাৰী উচ্চতৰ মাধ্যমিক বিদ্যালয়ত ভোটগণনা অনুষ্ঠিত হ'ব বুলি জানিবলৈ দিয়ে। প্ৰথমে পোস্টেল বেলট গণনা কৰা হ'ব আৰু পুৱা চাৰে ৮ বজাৰ পৰা ই ভি এমৰ ভোটগণনা হ'ব। বিষয়াগৰাকীয়ে জনোৱা মতে প্ৰতিটো সমষ্টিৰ ভোটগণনাৰ বাবে ১৪ খন গণনা টেবুলৰ ব্যৱস্থা কৰা হৈছে। জিলাখনৰ ৩টা সমষ্টিৰ ভিতৰত শিৱসাগৰ সমষ্টিৰ ভোটগণনা ২০টা ৰাউণ্ডত আৰু ডিমৌ আৰু নাজিৰা সমষ্টিৰ ভোটগণনা ১৭টাকৈ ৰাউণ্ডত কৰা হ'ব। গণনা কেন্দ্ৰ হিচাপে নিৰ্ধাৰণ কৰা চৰকাৰী উচ্চতৰ মাধ্যমিক বিদ্যালয়খনত কটকটীয়া নিৰাপত্তা ব্যৱস্থা গঢ়ি তোলা হৈছে বুলি বিষয়াগৰাকীয়ে উল্লেখ কৰে। শ্ৰীভূমি জিলা আয়ুক্তৰ কাৰ্যালয়ত আজি ভোটগণনাৰ পৰিপ্ৰেক্ষিতত এখন গুৰুত্বপূৰ্ণ বৈঠকত অনুষ্ঠিত হয়। বৈঠকত ভোটগণনাৰ পদ্ধতি, গণনা কেন্দ্ৰৰ সামগ্ৰিক প্ৰস্তুতি, আইন শৃংখলা ব্যৱস্থা আদি সন্দৰ্ভত আলোচনা কৰা হয়।

চিৰাং জিলাৰ দুটা বিধানসভা সমষ্টিৰ ভোটগণনাৰ বাবে জিলা প্ৰশাসনে পূৰ্ণ গতিত প্ৰস্তুতি চলাই আছে। ভোটগণনাত নিয়োজিত সূক্ষ্ম পৰ্যবেক্ষক, গণনা পৰ্যবেক্ষক আৰু গণনা সহায়কাৰীসকলৰ লগতে অন্যান্য বিষয়া-কৰ্মচাৰীসকলক প্ৰশিক্ষণ দিয়া হৈছে। চিদলী, চিৰাং আৰু বিজনী বিধানসভা সমষ্টিৰ বাবে কাজলগাঁৱৰ উপেন্দ্ৰ নাথ ব্ৰহ্ম মহাবিদ্যালয় চৌহদত ভোটগণনা কেন্দ্ৰ স্থাপন কৰা হৈছে।

০০০০০

বিধানসভা নিৰ্বাচনৰ ভোটগণনা আৰু ফলাফল ঘোষণাৰ পৰিপ্ৰেক্ষিতত আগতীয়া সতৰ্কতামূলক ব্যৱস্থা হিচাপে নগাঁও জিলাত আজিৰে পৰা প্ৰশাসনৰ অনুমতি অবিহনে শোভাযাত্ৰা কৰা, ফটকা ফুটুৱা আৰু মাইক বজোৱাত সাময়িকভাৱে নিষেধাজ্ঞা জাৰি কৰা হৈছে। জিলা আয়ুক্ত দেৱাশীষ শৰ্মাই জাৰি কৰা এটা নিৰ্দেশ অনুসৰি ভোটগণনা অনুষ্ঠিত হ'বলগীয়া নগাঁও চৰকাৰী ছোৱালী উচ্চতৰ মাধ্যমিক বিদ্যালয়, নগাঁও চৰকাৰী ল'ৰাৰ উচ্চতৰ মাধ্যমিক বিদ্যালয় আৰু ডছন উচ্চতৰ মাধ্যমিক আৰু বহুমুখী বিদ্যালয়ৰ ১০০ মিটাৰ ব্যাসাৰ্ধৰ ভিতৰত ৫ জন বা ততোধিক লোকৰ সমাগমত বাধা আৰোপ কৰা হৈছে। প্ৰশাসনৰ অনুমতি অবিহনে জিলাখনত আটচবাজীৰ ব্যৱহাৰ, বিক্ৰী আৰু সৰবৰাহৰ লগতে যিকোনো ধৰণৰ অস্ত্ৰ-শস্ত্ৰ লৈ ফুৰাৰ ক্ষেত্ৰত নিষেধাজ্ঞা আৰোপ কৰা হৈছে।

০০০০০

৪ মে'ত হ'বলগীয়া অসম বিধানসভা নিৰ্বাচনৰ ভোটগণনাৰ বাবে ৩৫ খন জিলাৰ মুখ্য কাৰ্যালয়ত মুঠ ৪০টা কেন্দ্ৰ স্থাপন কৰা হৈছে। ইয়াৰে কোকৰাঝাৰ, তিনিচুকীয়া আৰু যোৰহাট জিলাত দুটাকৈ ভোটগণনা কেন্দ্ৰ থকাৰ লগতে নগাঁও জিলাত তিনিটা ভোটগণনা কেন্দ্ৰ স্থাপন কৰা হৈছে। ভোটগণনা প্ৰক্ৰিয়া নিৰীক্ষণৰ বাবে ১২৬ জন ভোটগণনা পৰ্যবেক্ষক নিয়োগ কৰা হৈছে আৰু এই প্ৰক্ৰিয়াত ৫ হাজাৰ ৯৮১ গৰাকী ভোটগণনাকাৰী বিষয়া আৰু ২ হাজাৰ ৩৪৮ গৰাকী মাইক্ৰ'অবজাৰ্ভাৰে সহযোগিতা আগবঢ়াব। প্ৰতিটো সমষ্টিৰ ভোটদানৰ হাৰৰ ওপৰত ভিত্তি কৰি ১৫ৰ পৰা ২৮টা ৰাউণ্ডত ভোটগণনা কৰা হ'ব আৰু নিকট প্ৰতিদ্বন্দ্বিতা হোৱা আসনৰ বাবে পুনৰ ভোটগণনাৰো ব্যৱস্থা থাকিব। ৰিটাৰ্নিং বিষয়াসকলে পোষ্টেল বেলটসমূহ পৰীক্ষা কৰিব। ভোটগণনা প্ৰক্ৰিয়া নিয়াৰিকৈ সম্পন্ন কৰাৰ বাবে কেইবাতৰপীয়া সুৰক্ষা ব্যৱস্থা গঢ়ি তোলা হৈছে।

০০০০০

নিৰ্বাচন আয়োগে ভোট গণনা কেন্দ্ৰসমূহত অকৰ্তৃত্বশীল ব্যক্তিৰ প্ৰৱেশৰ সম্ভাৱনা নুই কৰাৰ উদ্দেশ্যে ই চি আই এন ই টি মঞ্চৰ জৰিয়তে কিউ আৰ কোড আধাৰিত ফটোযুক্ত পৰিচয়পত্ৰ ব্যৱস্থা প্ৰৱৰ্তন কৰিছে। আয়োগে প্ৰকাশ কৰা মতে ৪ মে'ত হ'বলগীয়া অসম, কেৰলম, তামিলনাড়ু, পশ্চিমবংগ আৰু পুডুচেৰীৰ ভোটগণনাৰ দিনৰ পৰা এই ব্যৱস্থা প্ৰযোজ্য হ'ব। কিউ আৰ আধাৰিত সত্যাসত্য নিৰূপণৰ এই ব্যৱস্থা নতুনকৈ প্ৰৱৰ্তন কৰা তিনি তৰপীয়া সুৰক্ষা ব্যৱস্থাৰ গুৰুত্বপূৰ্ণ স্তৰ হ'ব বুলি আয়োগে জানিবলৈ দিছে। আয়োগে কৈছে যে, প্ৰথম আৰু দ্বিতীয় পৰ্যায়ত ৰিটাৰ্নিং বিষয়াই জাৰি কৰা পৰিচয়পত্ৰসমূহ পৰীক্ষা কৰা হ'ব। গণনা কক্ষৰ সমীপৰ অভ্যন্তৰীণ সুৰক্ষা স্তৰত কিউ আৰ কোড স্কেনিঙৰ পাছতহে প্ৰৱেশৰ অনুমতি প্ৰদান কৰা হ'ব। আয়োগে লগতে ভোট গণনা কেন্দ্ৰ আৰু কক্ষত প্ৰৱেশৰ অনুমতি প্ৰদান কৰা ব্যক্তিসকলৰ বাবেহে নতুন কিউ আৰ কোড আধাৰিত ফটোযুক্ত পৰিচয় পত্ৰ প্ৰযোজ্য হ'ব বুলি স্পষ্ট কৰি দিছে। ইয়াৰ ভিতৰত ৰিটাৰ্নিং বিষয়া, সহকাৰী ৰিটাৰ্নিং বিষয়া, গণনাকৰ্মী, কাৰিকৰী কৰ্মী, প্ৰাৰ্থী, নিৰ্বাচনী এজেণ্ট আৰু ভোটগণনা এজেণ্ট অন্যতম।

00000

নয়াধীশ শৰ্মিলা ভূঞাৰ ফাষ্টট্ৰেক আদালতে আজি জুবিন গাৰ্গৰ মৃত্যুৰ গোচৰত অভিযুক্ত শ্যামকানু মহন্তৰ জামিন আবেদন নাকচ কৰে। অভিযুক্ত পক্ষৰ অধিবক্তা আৰু অসম চৰকাৰৰ বিশেষ লোক অধিবক্তাৰ যুক্তিসমূহ পুংখানপুংখভাৱে বিশ্লেষণ কৰি আদালতে অভিযুক্ত মহন্তক জামিন দিবলৈ অস্বীকাৰ কৰে। উল্লেখযোগ্য যে অভিযুক্ত শ্যামকানু মহন্তৰ জামিন আবেদনৰ শুনানিকালত অসম চৰকাৰৰ বিশেষ লোক অধিবক্তা জিয়াউল কামাৰে ছিংগাপুৰত জুবিন গাৰ্গৰ মৃত্যুৰ ঘটনাৰ পাছতে শ্যামকানু মহন্তই পলায়ন কৰি গোচৰটোত সহযোগ নকৰাৰ বিষয়টো উত্থাপন কৰে। অভিযুক্তগৰাকীক জামিন দিলে তেওঁ পুনৰ পলায়নৰ সম্ভাৱনা আছে বুলি অধিবক্তাগৰাকীয়ে আদালতত যুক্তি দৰ্শায়। অভিযুক্ত মহন্তৰ অধিবক্তাই বিশেষ লোক অধিবক্তাৰ যুক্তি খণ্ডনৰ চেষ্টা কৰি তেওঁক জামিন প্ৰদানৰ বাবে আবেদন জনায়। পাছত আদালতে গোচৰটোৰ সকলো দিশ চালিজাৰি চাই অভিযুক্ত শ্যামকানু মহন্তৰ জামিন আবেদন নাকচ কৰে।

আদালতে ২ মে'ত গোচৰটোৰ আন এজন অভিযুক্ত সিদ্ধাৰ্থ শৰ্মাৰ জামিন আবেদন সন্দৰ্ভতো ৰায় দিব।

00000

চৰকাৰে দেশত ৰন্ধন গেছ, পেট্ৰ'ল আৰু ডিজেলৰ নিৰন্তৰ যোগান অব্যাহত আছে বুলি প্ৰকাশ কৰিছে। নতুন দিল্লীত অনুষ্ঠিত এখন আন্তঃমন্ত্ৰালয় বৈঠকত পেট্ৰ'লিয়াম আৰু প্ৰাকৃতিক গেছ মন্ত্ৰালয়ৰ যুটীয়া সচিব সুজাতা শৰ্মাই এই কথা সদৰি কৰে। তেওঁ কয়, যে ঘৰুৱা ৰন্ধন গেছৰ যোগান সুস্থিৰ হৈ আছে আৰু কোনো বিতৰকে ৰন্ধন গেছৰ অভাৱৰ সন্মুখীন হোৱা নাই। অনলাইন ৰন্ধন গেছৰ চিলিণ্ডাৰৰ বুকিং প্ৰায় ৯৮ শতাংশলৈ বৃদ্ধি পাইছে বুলি উল্লেখ কৰি সচিবগৰাকীয়ে কয়, যে অটপিৰ জৰিয়তে প্ৰায় ৯৩ শতাংশ চিলিণ্ডাৰ গ্ৰাহকক প্ৰদান কৰা হৈছে। প্ৰায় ৪৩ হাজাৰ গ্ৰাহকে পি এন জিৰ সংযোগ লোৱাৰ বাবে ৰন্ধন গেছৰ সংযোগ কৰ্তন কৰিছে বুলি তেওঁ কয়। শ্ৰীমতী শৰ্মাই সকলো নাগৰিকক শংকিত হৈ ৰন্ধন গেছৰ চিলিণ্ডাৰ ক্ৰয় নকৰিবলৈ আৰু চৰকাৰী তথ্যৰ ওপৰত আস্থা ৰাখিবলৈ আহ্বান জনাইছে।

বাইট (সুজাতা শৰ্মা)

ইপিনে চৰকাৰে দেশত পৰ্যাপ্ত পৰিমাণৰ সাৰ মজুত আছে বুলি আশ্বাস দিছে। সাৰ বিভাগৰ অতিৰিক্ত সচিব অপৰ্ণা শৰ্মাই আজিৰ বৈঠকত কয়, যে সাৰৰ ঘৰুৱা উৎপাদন সম্প্ৰতি ৬২ দশমিক ৩—৭ মেট্ৰিকটন। প্ৰায় ১৫ লাখ মেট্ৰিকটন সাৰৰ আমদানিৰে বৰ্তমান দেশত প্ৰায় ৭৮ লাখ মেট্ৰিকটন সাৰ মজুত আছে বুলি সচিবগৰাকীয়ে উল্লেখ কৰে।

00000

শিলচৰৰ গুৰুচৰণ বিশ্ববিদ্যালয়ত আজি **Breakthrough Prize in Fundamental Physics** লাভ কৰা ড০ অতনু নাথক সম্বৰ্ধনা জনোৱা হয়। বিশ্ববিদ্যালয়খনৰ পদাৰ্থ বিজ্ঞান বিভাগৰ উদ্যোগত আৰু চেণ্টাৰ অব এডভান্স ষ্টাডিজ এণ্ড ইনোভেচন লেবৰ সহযোগত আয়োজন কৰা এই সম্বৰ্ধনাৰ লগতে এটা বিশেষ বাৰ্তালাপ অনুষ্ঠানৰো আয়োজন কৰা হয়। অনুষ্ঠানত বিশ্ববিদ্যালয়খনৰ উপাচাৰ্য ড০ নিৰঞ্জন ৰায়, পঞ্জীয়ক ড০ বিদ্যুৎ কান্তি পাল, প্ৰাক্তন অধ্যাপক সুৰজিত সেনকে ধৰি ভালেসংখ্যক অধ্যাপক-অধ্যাপিকা উপস্থিত থাকে। বিশ্ববিদ্যালয়খনৰ শিক্ষার্থীসকলেও এই অনুষ্ঠানত অংশগ্ৰহণ কৰে। বিজ্ঞান জগতৰ অস্বাৰস্বৰূপ ব্ৰেকথু পুৰস্কাৰ

লাভ কৰা ড০ অতনু নাথে শিলচৰৰ গুৰুচৰণ মহাবিদ্যালয়ৰ পৰা ২০০৮ চনত পদার্থ বিজ্ঞানৰ স্নাতক ডিগ্ৰী লাভ কৰিছিল।

০০০০০

কাজিৰঙা ৰাষ্ট্ৰীয় উদ্যানত কাইলৈৰ পৰা পৰ্যটকৰ বাবে হাতী ছাফাৰী বন্ধ ঘোষণা কৰা হৈছে। উদ্যান কৰ্তৃপক্ষই জনোৱা মতে বাৰিষা কালৰ আগমনৰ প্ৰতি লক্ষ্য ৰাখি বন্যপ্ৰাণীৰ সুৰক্ষা নিশ্চিত কৰাৰ বাবে এই সিদ্ধান্ত লোৱা হৈছে। কাইলৈৰ পৰা কাজিৰঙাৰ কঁহৰা আৰু বাগৰি বনাঞ্চলত হাতী ছাফাৰী সম্পূৰ্ণৰূপে বন্ধ থাকিব যদিও পৰ্যটকৰ সুবিধাৰ্থে জীপ ছাফাৰী অব্যাহত থাকিব। পৰৱৰ্তী সময়ত বান পৰিস্থিতি আৰু পথৰ অৱস্থা বিবেচনা কৰি জীপ ছাফাৰী বন্ধৰ সিদ্ধান্ত লোৱা হ'ব বুলি উদ্যান কৰ্তৃপক্ষই জনাইছে।

দৰং জিলাৰ ওৰাং ৰাষ্ট্ৰীয় উদ্যান আৰু ব্যাঘ্ৰ প্ৰকল্পতো কাইলৈৰ পৰা পৰ্যটকৰ বাবে হাতী ছাফাৰী বন্ধ ঘোষণা কৰা হৈছে। মঙলদৈ বন্যপ্ৰাণী সংমণ্ডল প্ৰাধিকাৰী তথা ওৰাং ৰাষ্ট্ৰীয় উদ্যানৰ কাৰ্যবাহী সঞ্চালকে এখন জাননীৰ জৰিয়তে এই নিৰ্দেশ দিয়ে।

০০০০০

আই পি এল ক্ৰিকেট প্ৰতিযোগিতাত আজি আহমেদাবাদৰ নৰেন্দ্ৰ মোদী ষ্টেডিয়ামত গুজৰাট টাইটানছ, ৰয়েল চেলেঞ্জাৰ্ছ বেংগালুৰুৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

প্ৰতিযোগিতাত যোৱা নিশা ৰাংখেড়ে ষ্টেডিয়ামত অনুষ্ঠিত খেলত ছানৰাইজাৰ্ছ হায়দৰাবাদে মুম্বাই ইণ্ডিয়ানছক ৬ উইকেটত পৰাস্ত কৰে।

০০০০০

সমাপ্ত